

ఎవరికైనా నేను బుద్ధిపారపాటున పాశ్చాత్య దేశాలు కొన్ని చూసి తిరిగివచ్చానని తెలిస్తే వాళ్లు నన్ను ముందు అడిగే ప్రశ్న 'ప్యారిస్ చూసేరా?' అని. అంతదూరం వెళ్లి ప్యారిస్ నగరాన్నా చూడకుండా రావడం? ఈ అడిగేవాళ్లలో కొందరు ప్యారిస్ చూడక పోయినా దానిగురించి చదివియుండడంవల్ల 'నాతిర్ దామ్ ఆలయం చూసేరా?' అనీ, 'లూవ్రే చిత్రశాల చూసేరా?' అనీ, 'వర్సేయ్ రాజభవనం చూసేరా?' అనీ, 'ఈ క్లౌట్ టూర్ చూసేరా?' అనీ అడుగుతూ ఉంటారు. అన్నీ చూసేనని సమాధానం చెప్తూఉంటాను. మరికొందరు ఏవిధంగానో ప్యారిస్ నగరంలో జరిగే పెంకితనాలు కొంతవివరంగా తెలుసుకున్నవాళ్లు 'ఫోలీస్ బర్జిర్ నాటకశాలకి ఎప్పుడైనా వెళ్లేరా?' అని సందేహిస్తూ అడుగుతారు. వాళ్ల కుతూహలం గ్రహించి నవ్వుతూ 'వెళ్లేన'ని జవాబిస్తాను. కాని ప్యారిస్ జ్ఞాపకం వచ్చినప్పుడల్లా ఇవేవీ నాకు జ్ఞాపకం రావు. అందుకు మొదటి కారణం ప్యారిస్ నగరాన్నీ, ఆనగరం యొక్క దృశ్యాలనీ నేను ఒక్కమాటుకాకుండా అనేక మాట్లు చూసేను. నా కెందువల్లనో కాని ఒక్కమాటు చూసినవి మాత్రమే చటుక్కున జ్ఞాపకం వస్తాయి. అనేక మాట్లు చూసినవి అలవాటువల్ల వెనకకిపడి ప్రత్యేకంగా ఆలోచిస్తే కాని మనస్సుకి మళ్లీ చిక్కవుకాబోలు. రెండవ కారణం నేను ప్యారిస్ నగరాన్నే కాకుండా అనేక గొప్ప పాశ్చాత్య నగరాలు చూసేను. బర్లిన్, వీన్, రోమ్, నపోలీ, మ్యాన్ చెస్, ఫిరెన్ జై, బువా పెస్, జినీవా, లుసర్న్, లెనిన్ గ్రాడ్, మాస్కో ఇంకా ఎన్నో నగరాలూ, అక్కడా అక్కడా చూడ వలసినవి చిత్రాలూ అన్నీ చూసేను. అందువల్ల ప్యారిస్ విశేషాలేవీ అంత ప్రత్యేకంగా వాటంతటవి జ్ఞాపకం రావు. ఈ రెండు కారణాలే కాక మరొక కారణం, వీటి రెండిటికంటే ముఖ్యమైనది, రెనీ.

నేనిప్పుడు చెప్పడలచుకున్న కథ చెప్పే ఈ దేశంలో అందరూ ఆశ్చర్యపడతారు. చాలామంది నమ్మరు. కొందరు పాశ్చాత్య సంఘాలలో ఉండే విభిన్నమైన దోషాలన్నీ ఈవిధంగా మన దేశంలో అందరికీ సాటిస్తున్నాననీ, అలా సాటించడంవల్ల మన సంఘాన్ని పాడుచేసిన వాడి నవ్వుతాననీ నన్ను తిట్టడం ప్రారంభిస్తారు. కాని నా ఉద్దేశ్యం ఒక సంఘాన్ని తిట్టాలనీకాదు, మరొక సంఘాన్ని పాడుచేయాలనీ కాదు. నా అభిప్రాయం ఏమిటంటే, నిజం చెప్పడంవల్ల ఎవరికీ అపరాధం జరగ దని. అదే కాక కళ్లు మూసుకునీ, కాళ్లు చేతులూ బుధిం చేసుకునీ సంపాదించే పుణ్యలోకం ఏమాత్రం విలువైనదని?

ఇంక నాకథ చెప్తాను — నేననబోయిన దేమిటంటే, ప్యారిస్ నగరాన్ని నేనెప్పుడు తలచుకున్నా రనీ ఒక్కతే నాకు జ్ఞాపకం వస్తుందని. రెనీ ఒక డ్రెంచి పిల్ల. ప్యారిస్ లోనే పుట్టి ప్యారిస్ లోనే పెరిగింది. పూర్తి పేరు రెనీ బర్నే. అంతమరీ అందమైనదని నేను చెప్పను. ఇంగ్లండులో కనబడే అందమైన ముఖాలూ, అందమైన శరీరాలూ మరే దేశంలోనూ నాకు కనబడ లేదు. ఈవిషయంలో ప్యారిస్ నా కనలేనచ్చలేదు. ప్యారిస్ లో ముఖాలన్నీ అనేక రాత్రుల్ల బట్టి నిద్రలేని వాళ్ల ముఖాలలా ఉంటాయి. అదే కాక 'లాటిన్' ప్రజ కనుక వాళ్ల యవ్వనపు కళ్లూ శోభా త్వరలో మాయమైపోతా యనుకుంటాను కూడాను. అదెలా ఉన్నా, రెనీ అంత అందమైనదని చెప్పేందుకు వీలు లేదు. కాని మంచి తెలివైనది. తెలివైనదని ఆకళ్లలోనే కనిపిస్తుంది. నవ్వుతున్నప్పుడు ఆంత అందమైనది కాదన్న మాట కూడా మరచిపోతాం.

ఈ అమ్మాయిని తలవనితలంపుగా కలుసుకున్నాను. జరిగిన దిదీ. ఆది నాల్గవసారి ప్యారిస్ కి నేను

రావడం. ఒకచిన్న తోలుపెట్టె చేతిలోపట్టుకుని నేను క్రిందటిసారి దిగిన హోటల్ కే వెళ్లేను. ఈ హోటల్ యజమాని నాకు చాలా నచ్చినవాడు. మొదటిసంగతి ఇంగ్లీష్ బాగావచ్చును. అదికాక నాతో సరదాగా మాట్లాడుతూ ఉండేవాడు. వీలైనప్పుడల్లా నేను ఒంటరిగా భోజనం చేయ్యడంకాని, టీ తాగడంకాని జరుగుకుండా తనతోటి, తనకుటుంబంతోటి కలిసి కూర్చునేటట్టు చూసేవాడు. అతనిభార్య, ఇద్దరు చిన్న కొడుకులూ కూడా నేనంటే సరదాగానే ఉండేవారు. క్రిందటిసారి ఒకసాయంత్రం ఆ ఇద్దరుకొడుకులనీ నేను సినీమాకి తీసుకువెళ్తానంటే తల్లి సరేనని ఒప్పుకుని పెంకితనానికి తననికూడా రమ్మని పిలవనందుకు కోపం తెచ్చుకొన్నట్లు నటించింది. ఇలా వీళ్లందరినీ కూడా బాగా ఎరుగున్నాను కనుక అక్కడికే వెళ్లేను. ఈసారి హోటల్ అంతా క్రిక్కిరిస్తే ఉన్నప్పటికీ నాకొక మంచిగది ఏర్పాటుచేసే డాయజమాని. పదినిముషాలు దాటేక వస్తే నాకక్కడ చోటుండకపోవునన్నాడు. యథాప్రకారంగానే నాకు సదుపాయాలన్నీ చేసిపెట్టేడు.

వచ్చిన మూడవరోజున ప్రొద్దుటినుంచి సాయంత్రంవరకూ గదిలోనే కూర్చోడంనచ్చుక రోజంతా వేరే ఎక్కడో గడుపుదామని నిశ్చయించుకుని, పదకొండు గంటలకే పైకివెళ్తూ, ఆరాత్రి పదిగంటలవరకూ గదికి రానని హోటల్ యజమానితో చెప్పి వెళ్లిపోయాను. వెళ్లిపోతుంటే అతనిభార్యకూడా నవ్వుతూ ఈరోజుల్లా నీతో కాలక్షేపంచేసే అద్భుతవంతురాలి పేరేమిటో చెప్పమంది. 'మనిషి నెవరినో ముందు స్థిరపరచుకున్నాక పేరు కనుక్కుందాం' అని జవాబుచెప్పేను. ...మందు లావ్రేచిత్రశాలకి వెళ్లేను. చూసినచిత్రకళే, చూసిన శిల్పకళే మళ్లీ చూసేను. జగత్ప్రఖ్యాతిపొందిన లినాల్డో డావింఛీ యొక్క 'మోనలీస్' చిత్రపఠాన్నీ, అనేకశతాబ్దాలక్రిందట మైలో అనువాడు అతిసుందరంగా చెక్కిన వీనస్ శిల్పాన్నీ మళ్లీ చూసేను. పూర్వం అంతరమ్యమైనవిగా కనబడని చిత్రపఠాలు కొన్ని ఇప్పుడు చాలా ఆనందం కలుగజేసేయి. హెన్నర్ అను

చిత్రకారుడిది 'చదువరి' అని ఒకపతం ఉండక్కడ. ఎంతో మనోహరంగా ఉంది. క్రిందటిమాటు దానిని నేను చూడనేలేదు. జాట్టు విరబోసుకుని, దుస్తులేమాత్రంకూడా లేకుండా, నేలమీదపడుకుని, తలకుడిచేతిమీద ఆన్ని పుస్తకం చదువుతోంది ఒకావిడ. ఆవిడధ్యాన్నం అంతా ఆపుస్తకంమీదనే. ఆచిత్రపఠాన్ని చూసిన వాళ్లకికూడా ఆపుస్తకం ఎదురుగుండా ఉండడం ఆవిడ చదువులో మునిగియుండడం మిగిలిన మనోవికారాలకి ఏమాత్రం చోటియ్యవు. దిగంబరస్త్రీల చిత్రపఠాలనేకం చూసేనుకాని ఇంతనిర్మలమైన కళ వాటిలో నే నెన్నడూ చూడలేదు.....

సాయంత్రం మూడుగంటలవరకూ లావ్రేచిత్రకాలలోనే తిరిగేను. తర్వాత ఏమిటిచేసేందుకూ తోచలేదు. కొంతసేపు ట్యూలీస్ వనంగా అర్ధంలేకుండా తిరిగేను. సినీమాకి వెళ్లడానికి బుద్ధిపుట్టలేదు. చెయ్యి గలిగినది మరేమీ కనబడలేదు. ఆఖరాఖరకి లండన్ వదిలి ఈసారి ప్యారిస్ నే నెందుకు వచ్చినట్టని నాలో నేను విచారించడం మొదలెట్టేను. మొన్నాడు పొద్దున్నే బయలుదేరి లండన్ కి పోవాలని నిశ్చయించుకున్నాను... నాలుగుగంటలయింది. ఆవనంలో ఒకబల్లమీద వెళ్లి కూర్చునేసరికి పక్కని ఇద్దరు ముసలివాళ్లు నేను ఆస్రీకాదేశస్థుడనా ఇంకెయిదేశస్థుడనా అని వాదించుకోడం మొదలెట్టారు. నేను ఫ్రెంచిభాష బాగా మాట్లాడలేకపోయినా చాలావరకు బోధపరచుకోగలను. వారలో ఒకడు నన్ను 'ఫ్రెంచి మాట్లాడగలవా?' అని ప్రశ్నించాడు. నాకు ఫ్రెంచిభాష రాదని సంజ్ఞలు చేసెను. ఒకప్రశ్నకిమట్టుకు 'నాదేశం ఇండియా' అని జవాబు చెప్పగలిగేను. అప్పుడు వాళ్లలో ఒకడు, "చూసేవా? నే నన్నట్టే. ఈమనిషి పెదిమలు నీగ్రోల పెదిమలలాగ ముందుకు పొడుచుకు రావడం లేదు. చూడు" అన్నాడు. రెండవవాడు ముందుకు వంగి నాకేసి చూడబోతుంటే ఇదెక్కడిబాధని చెప్పి లేచి వెళ్లిపోయాను.

తిన్నగా హోటల్ కే వెళ్లిపోయాను. పదిగంటల దాకా రానన్నవాడిని అయిదుకొట్టకుండానే వచ్చే

నేను. లోపల కాలుపెట్టగానే యజమాని నాకేసి దేయ్యాన్ని చూస్తున్నవాడిలా హాడిలిపోతూ చూసేడు. ఏమీ తోచకపోవడంవల్ల ముందుగానే వచ్చేనని నవ్వుతూ సమాధానం చెప్పేను. ఇంతట్లో అతనిభార్య వచ్చింది. తనుగూడా నాకేసి ఏమిటో అతికంగారుగా చూడడం మొదలెట్టింది. 'మీరు పదిగంటలవరకూ రారనుకుంటున్నాం' అంది. తనకిగూడా బోధపరిచాడు నాచిక్కలు. నాగదికి పోదాం అని మెట్లెక్కబోతుంటే కూడావిడిగా నావెంటవచ్చి ఆయజమాని ఈ రోజుకి వాళ్లతో క్రిందనే టీ పుచ్చుకోమని బ్రతిమాలుకున్నాడు. సరేకాని, ముఖంకడుక్కునేందుకు గదికి వెళ్లాలన్నాను. యజమాని భార్య ఎంతో ఆస్యాయంగా క్రిందనే కొత్తసబ్బుబిళ్లా, తువ్వాలూ ఇస్తానంది. ఇదంతా నాకేమీ బోధపడలేదు. ఆఖరికి వాళ్లిద్దరికీనీ చూసి చూసి ఈగందరగోళం అంతా ఏమిటో తిన్నగా బోధపరచున్నాను. 'నాలా బుద్ధిపొరపాటయింది; క్షమించాలి' అంటూ మొదలెట్టే డాహోటల్ యజమాని. 'మరేమీ పరనాలేదు, చెప్పండ' న్నాను. అప్పుడు చెప్పేరు.

నేను వెళ్లిపోయాక గమరమి ఒంటిగంటన్నరకి ఒక అమ్మాయితో ఫ్రెంచికుర్రాడొక డొచ్చి సాయిం త్రం అయిదుగంటలవరకూ ఒకగది కావాలన్నాడట. యజమాని మందర గమలేపి ఖాళీగాలేవని జవాబిచ్చాడట. కాని ఆకుర్రాడు దుఃఖంగా ఇటూ అటూచూస్తూ నుంచునేసరికి జాలికలిగి నాగదిమాటా, నేను పదిగంటల వరకూ రానడం జ్ఞాపకం వచ్చాయట. వచ్చినవాళ్లిద్దరూ భార్యభర్తలు కారని తెలుసును. అయితే నేమీ? యవ్వనంలో ఎవరైనా ఇటువంటి అడ్డంకం దుఃఖపడడం ఫ్రెంచివాళ్లవరూ చూస్తూ భరించలేరట. అందువల్ల యజమాని అయిదుగంటలకి సరిగ్గా వెళ్లిపోయేటట్టుయితే నాగది వాడుకోవచ్చునని ఒప్పుకున్నాడట. నాఅనుమతిలేనిదే అలా ఒప్పుకోడం చాలా తప్పనీ, క్షమించమనీ వెయ్యిసార్లు బ్రతిమాలుకున్నాడు. ఇందులో క్షమించకుండా ఉండేందుకు ఏమీలేదనీ, తను చేసినదల్లా నా ఒప్పుదలతో నన్నుమాటేననీ బదులు చెప్పేను.

నే నీకథచెప్పడం మనదేశంలో కనక ఈ సందర్భంలో కొన్ని విషయాలు చెప్పవలసిన అవసరం ఉంది. వెళ్లికాని అబ్బాయిలూ, అమ్మాయిలూ యావన్నుందీ ప్రతిపాశ్చాత్యదేశంలోనూ విచ్చలవిడిగా స్వేచ్ఛావిహారం చేస్తారని కాదు కాని, వీలైనంతవరకు ఆస్వేచ్ఛ అనుభవించాలన్న కోరిక రెండువైపులా ఉండడం అక్కడ సామాన్యమే. తర్వాత ప్రతినగరంయొక్క ప్రతిహోటల్ లోనూ కూడా అటువంటివారికి సదుపాయాలు సిద్ధంగా ఉంటాయనికాదు కాని, ప్రతినగరం లోనూ అటువంటి సదుపాయాలు సమకూర్చేహోటల్ కాస్త వెతికితే కనబడకమానదు. లోకంలో ఇటువంటి పనులు జరుగుతూఉండడం సిగ్గుపడకలసిన విషయమే. అయినా ఆదేశాలలో ఈవిషయమైన పనులు జరగకుండా చేసే మహానుభావుడెవడూ ఇంకా ఉద్భవించలేదు...

ముఖం కడుక్కోకుండానే టీతాగడానికి సిద్ధపడ్డాను. మేనూ టీతాగడానికి వెళ్లబోతుంటే ఆ అబ్బాయి, అమ్మాయి మెట్లుదిగేరు. ఇద్దరికీ కూడా ఇరవై ఇరవై రెండేళ్లకి పైనుండవు. హోటల్ యజమాని నాకేసి పెంకితనంగా చూస్తూ నెమ్మిగా, 'వీరిద్దరే ఇంతనే గ్రామీగదిలో ఉంటు.' అన్నాడు. దగ్గరగా వచ్చాక నాకితో నాకు పరిచయం కలిపేడు. కుర్రవాడినేరు ఫిలిప్ డోబ్రే అమ్మాయి పేరేమిటని తడుముకుంటుంటే రెనీబర్నె అని తనేచెప్పింది. టీ పుచ్చుకునేందుకు వాళ్లిద్దరినీ కూడా రమ్మన్నాం. కానేపు వాళ్లలోవాళ్లలోచించుకుని ఆఖరికి 'సరే' నన్నారు. టీ తాగడానికి కూర్చుంటుంటే రెనీ చేతిలో రెండుపుస్తకాలుచూసేను. అవి ఏమిటని నేనడిగితే చూడమని నాకందిచ్చింది. ఒకటి షేక్స్పియర్ నాటకాలు. రెండవది జర్మన్ కవి గొయ్ ట్రేవ్రాసిన ఫౌస్ట్. నేనంతవరకూ వీరిరువురికీ కూడా ఫ్రెంచితప్ప మరే భాషా రాదనుకున్నాను. ఇప్పుడడిగితే ఫిలిప్ కి ఫ్రెంచ్ చొక్కటే వచ్చును కాని రెనీకి ఫ్రెంచ్ కాకుండా ఇంగ్లీషూ, జర్మన్ కూడా వచ్చునని తేలింది. షేక్స్పియర్ నాటకాలన్నీ చదివేనంది. ఇంగ్లీషుకవులంటే చాలాసరదాలంది. జర్మన్ భాషలోకూడా చాలా

పుస్తకాలు చదివేనంది. కవులందరిలోనూ షిల్లర్ తనకి ప్రత్యేకంగా నచ్చినవాడంది. 'గొప్పచదువరి వన్న మాట!' అన్నాను. 'చదువరి' అన్నమాట పైనపడగానే లూవ్రేలోచూసిన చిత్రపతం జ్ఞాపకంవచ్చింది. వెంటనే ఆవిషయమైచెప్పి, 'ఎన్నడైనా ఆచిత్రపతం చూసేవా?' అనడిగేను రెనీని.

"హెన్నర్ అన్నచిత్రకారుడు వ్రాసినదేనా?"

"అవును."

"చూసేను. అసలు నాకు చాలానచ్చిందది. దానిప్రతికూడా నాద్గరుంది. కాని చిత్రకళాపండితులెవరూ అదంత గొప్పదని ఒప్పుకోరు."

"నిజంగా?"

"అవును. ఎవరూ దానినంతగా మెచ్చుకోలేదు. నాకుమట్టుకు అఖండంగా నచ్చిందది...ఎవరో కవికి కలలో కనబడిన విచిత్రదృశ్యాలూ ఉంటుందికాని కామోద్రేకం కలుగజేసే సామాన్యమానవశరీరంలో కనబడనే కనబడదది. దానిలో చిత్రకళకంటే కవిత్వ ధోరణి హెచ్చుంది... ఇదే మొదటిసారి నాకు దానినంతగా మెచ్చుకునేవారు మరొకరు కనబడడం."

ఈపతంనురించి జరిగినసంభాషణలో తేలిన విషయా లేమిటంటే — ఫిలిప్ లూవ్రేచిత్రకాల చూసి ఆరేళ్లయిందనీ, ఆరేళ్లక్రితం చూసినది తనకేమీ జ్ఞాపకం లేదనీ, మాహోటల్ యజమాని నిజంచెప్పడానికి సిగ్గుపడకపోతే లూవ్రేచిత్రకాల ఎన్నడూ చూడనేలేదనీ, అతనిభార్యకి లూవ్రే అంటే ఏమిటో తెలుసుకో తెలియదో కూడా సందేహోస్పదమనీ!

టీతాగడం అయాక వాల్లిద్దరూ వెళ్లేందుకు తేచేరు. వెళ్లబోతూ ఫిలిప్ యజమానిని పక్కకిసిలచి ఆగడికి కొంతడబ్బివ్వబోయాడు. అప్పుడతను నాకేసి చూపిస్తూ గదినాదనీ, తనకేమీ డబ్బు పుచ్చుకునేందుకు హక్కులేదనీ బోధపరచాడు. నేనుకూడా యజమాని వారినిగురించి నాతో చెప్పేదనీ, డబ్బేమీ ఇచ్చేందుకు వీలులేదనీ అన్నాను. అప్పటివరకూ వాల్లిద్దరూ గ్రహించలేదు హోటల్ మనిషి వాళ్లసంగతంతా నాకు చెప్పేనే

డని. . రెనీకి అమితమైన సిగ్గు, అమితమైన కోపంకూడా సంభవించాయి. మాయజమాని మట్టుకు 'ఈమాత్రం దానిలో తప్పేమీ' టని వాదించాడు. 'ఆగడి మరొకరి దనిచెప్పే మే మిక్కడ ఉండకనే పోదుం' అన్నాడు ఫిలిప్. 'నీతో నేనిక్కడకి రావడమే బుద్ధిపారపా' టంది రెనీ ఫిలిప్ తో. ఫిలిప్ ఉద్రేకం మరి హెచ్చయింది. మాయజమానికేసి చూస్తూ, 'మాసంగతి ఊళ్లో వాళ్లందరికీ చెప్పేందుకు నువ్వెవడవు?' అన్నాడు. యజమాని 'ఈభాగంతా ఎందుకు తెచ్చిపెట్టుకున్నా నురా!' అని తల తడుముకుంటూ మరొకవైపుచూస్తూ నుంచున్నాడు. నేను తనపక్షానీ, నాపక్షానీ కూడా క్షుమార్పణకోరేను. కొంతనేపటివరకూ ఇద్దరూ మాట్లాడలేదు. నేనింకా దీనంగా మాట్లాడుతుంటే ఇంతవరకూ నాకేసి చూడకుండా నుంచున్న రెనీ 'మితప్పేమీ లేదు. అంతా ఆయజమానిదే. మీరెందుకు క్షమించమనడం?' అంది. 'ఇద్దందీతప్పే. ఇద్దరిదీ కాదు. ఇంతకీ జరిగిన హా నేమీ లేదుకదా' అన్నాను. 'మిమ్మల్నేమీ అనడంలేదు సుమండీ' అందిమళ్ళీ. 'ఈ హోటల్ కి కనేనన్నడూ రా' నన్నాడు ఫిలిప్. నేనెన్నడూ రానంది రెనీ అతినిశ్చయంగా. వాళ్ళీమాటల యాక గుమ్మందాటి వీధిలోవెళ్తుంటే వాళ్ల వెంట నేనూ వెళ్లేను. నేనింతనేపూ ఇంగ్లీషులో మాట్లాడుతూ ఉండడంబట్టి ఫిలిప్ నే నన్నదేమీ బోధపరచుకోలేక పోతున్నాడు. అయినా నేను నాతప్పుడు ఫ్రెంచిభాష ప్రయోగించకుండా ఇంకా ఇంగ్లీషులోనే మాట్లాడేను. 'మళ్ళీ మిమ్మలి నెప్పుడు నేనుచూడడం?' అనడిగేను. ఫిలిప్ ఏమిటంటే రెనీ నాప్రశ్న ఫ్రెంచిలో బోధపరచింది. 'ఈహోటల్ కి మళ్ళీ మేము ఎన్నడూ రాదలచుకోలేదే' అన్నాడు ఫిలిప్. ఆమాట నేను బోధపరచుకున్నా కూడా రెనీ భాషాంతరీకరణంచేసిచెప్పింది. 'ఇక్కడకాదు. మనం మరెక్కడైనా మళ్ళీ కలుసుకుందాం' అన్నాను. వాళ్లు నాకు జవాబిచ్చేందుకు సందేహిస్తుంటే రెనీతో, 'నేనూ నీలాగే ఇంగ్లీషులోనూ జర్మన్ లోనూ చాలాపుస్తకాలు చదివిన వాడిని. మనిద్దరం కలిసి మాట్లాడగలిగిన విషయాలు చాలా

ఉంటాయి. నాకు కూడా ఇంగ్లీషుకవులంటే ప్రాణం ... రేపు మిరిద్దరూ వస్తే ఎక్కడైనా టీపుచ్చుకుని తర్వాత సినీమాకి వెళ్దాం' అన్నాను. రెనీ 'సరే' నంది. ఫిలిప్ కి బోధపరచింది. ఫిలిప్ కూడా నాకేసి తీక్షణంగా చూస్తూ సరేనని తలచిపెడు. మొన్నాడు ఎక్కడ కలసుకునేదీ సిరపరచుకొని వాళ్లతోవని వాళ్లూ, నా తోవని నేనూ వెళ్తూ విడిపోయాం..... హోటల్ లో మళ్లీ ఫిలిప్ గురించి, రెనీ గురించి మాట్లాడేం. యజమానీ, అతని భార్యకూడా ఫిలిప్ చాలామంచివాడిలా కనిపిస్తాడనీ, రెనీ చాలా గయ్యాళిలా కనిపిస్తుందనీ అన్నారు, వాళ్లతో వాదించడం ఇష్టంలేక 'అవును'న్నాను.

మొన్నాడు రెనీ ఫిలిప్ నేనూ కలసుకున్నప్పుడు ముందటిరోజువిషయాల్లోమీ మాట్లాడలేదు. రెనీ ఎంతో నవ్వుతలగా మాట్లాడడం మొదలెట్టింది నాతో. ఫిలిప్ కూడా కొంతటితాగేక సరదాగా కబుర్లుచెప్పేడు. వీళ్లు చిన్నప్పటినుంచీ ఒకరినొకరు ఎరుపదురట. ఫిలిప్ కి రెనీ అంటే అనేక సంవత్సరాలబట్టి గొప్పప్రేమ. ఫిలిప్ తండ్రి వర్తకుడు. అంత మరీ ధనవంతుడుకాడు కాని ధనవంతుడే. రెనీ తండ్రి బీదవాడు. రెనీకి కొంత చదువు చెప్పించాడుకాని, ప్యారిస్ విశ్వవిద్యాలయంలో ప్రవేశించడానికి డబ్బులేక మానేసింది. ఉద్యోగానికి ప్రయత్నంచేస్తాం దిప్పుడు. చదువంటే చాలా అభిలాష. తంటాలుపడి ఇంగ్లీషుభాష, జర్మన్ భాషకూడా నేర్చుకుంది. ఫిలిప్ తండ్రికి రెనీ సంగతి తెలుసును. పేదకుటుంబంలో పుట్టినదని రెనీతో తిరుగవద్దని ఫిలిప్ ని ఆజ్ఞాపించాడు. ఫిలిప్ సరేనని ఒప్పుకుని దొంగతనంగా ఇలా రెనీతో కాలం గడుపుతున్నాడు. తనచేతిలోఉంటే రెనీని వెంటనే పెళ్లిచేసుకునేందుకు సంసిద్ధుడై యున్నాడు. కాని ఇవి వచ్చే ఆస్తులు వదలుకోవలసిన రోజులుకావు. వాళ్ల బాధలకంతా ఇదే మూలకారణం ... 'ఇక నీ సంగతి?' అన్నారు. చెప్పవలసిన దేదో చెప్పేను. కానేపయాక మాటలసందర్భంలో 'ఈసారి ప్యారిస్ లో ఏమిటోకాని నాకేమీ తోచడం లేద'న్నాను. రెనీ నాకేసి నవ్వుతూ 'ప్యారిస్ నగరంలో అంతతో చకపోవడం, అంత ఒంటరిగా ఉండడం ఎందు

వల్లను?' అంది. 'నాకు ఫ్రెంచి బాగారాదు సరిగదా, నేనంత సులభంగా మనుష్యులతో స్నేహంకూడా చెయ్యలే'నన్నాను. 'ఇక్కడ కమ్మగీటితే కోటి కాంతలే!' అంది. కమ్మ గీటుడంలో నాకంత అభ్యాసం లేదనీ, అయినా కమ్మ గీటుకి వెంటబడే కాంతలంటే నాకంత అభిప్రాయంలేదనీ చెప్పేను. 'నువ్వు మేధావంతుడవని కనిపెట్టి ప్యారిస్ లో స్త్రీలందరూ నిన్ను ప్రేమించాలని కాబోలు నీ ఉద్దేశ్యం' అంది రెనీ పెంకి తనంగా. 'అంత తలతిరుగుడివాడిలా కనిపిస్తున్నానా?' అనకీగేను.

పత్రికలో ప్రకటనలుచూసి వెళ్లే సినీమా ఏదో నిశ్చయించుకున్నాం. టిక్కెట్లుకొని లోపలకూర్చోబోతుంటే ఫిలిప్ రెనీకి నాకూ మధ్యని కూర్చోబోయాడు. పాశ్చాత్య దేశాలలో ఇద్దరుపురుషులతో ఒక స్త్రీవస్తే ఆ స్త్రీ ఇద్దరిపురుషులమధ్యనీ కూర్చోవాలి. లేకపోతే అందులో ఒకరిని అమర్యాదచేసినట్టు. రెనీ వెంటనే ఫిలిప్ ని పక్కకివెళ్లమని తను మధ్యని కూర్చుంది. ఇద్దరూ కొంచెం వాదించుకున్నారు. నేనేమీ చూడనట్టూ, విననట్టూ నటించాను. కాని జరిగినదేమిటంటే ఆ నిమగ్నమనమి ఫిలిప్ నాతో సరదాగా మాట్లాడడం మానేసేడు. దానికి బదులు రెనీ నాతో మరీచనువుగా మాట్లాడడం మొదలెట్టింది. మేమిద్దరం అంతనేపూ ఇంగ్లీషులో మాట్లాడుతూఉండడం ఫిలిప్ కి నచ్చడం లేదు. నిమగ్ననిమగ్నమనమికి రెనీని మాట్లాడేదేమిటని అడుగుతూవచ్చాడు. కొన్నిసార్లు సావధానంగా జవాబులిచ్చింది. ఆఖరాఖిరికి తనకి విసుగుపుట్టింది. చివరకి నాకేసి తిరిగి, 'మనం ఇంగ్లీషులో ఏమేమి రహస్యాలు చెప్పేసుకుంటున్నామో అని అనుమానపడిపోతున్నాడు ఫిలిప్' అంది. తనామాట అనేసరికి నాకు సిగ్గేసింది. తనన్నే హితుడిని ఈమాత్రానికే ఇరవై నాలుగుగంటలు మాత్రమే ఎరుగున్న నాదగ్గర అంతదులకనచేసేస్తాం దని కొంతకోపంగాడా వచ్చింది. నా ఆశ్చర్యం అంతతో నిలిచిపోలేదు. రెనీ సంవత్సరాలకొలది ఎరుగున్న స్నేహితుడితోలాగ ఫిలిప్ గురించి నాతో మాట్లాడడం మొదలెట్టింది. కవిత్యం అన్నా, కళలన్నా ఫిలిప్ కి

వీమి బోధపడదంది. ఫిలిప్ కి రెండే ముఖ్యముట-డబ్బూ, రెనీ. తను మరొకరితో, ఆడవాళ్ల యేది మొగవాళ్ల యేది, స్నేహంగా ఉండడం ఫిలిప్ సహించలేడట. చాలా మంచివాడే కాని ఇలాంటిగుణాలు చూస్తే అప్పుడప్పుడు చికాకుగా ఉంటుందంది. నాక నూటలు వింటుంటే నేనీ ఇద్దరితో సహవాసం కలుపుకోడం చాలా తెలివి తక్కువ అనిపించింది. 'అంత నచ్చనివాడయితే, ఫిలిప్ కి తను స్త్రీ పురుషుడి కివ్యగలిగినంత చనువూ ఇచ్చే సిందే, ఎలా ఇవ్వగలిగిందా?' అని బోధపరచుకునేందుకు ప్రయత్నంచేసేను. తర్వాత, ఈవిషయాలన్నీ అటుపక్క ఫిలిప్ ని పెట్టుకుని నాతో ఎందుకు చర్చించాలి? ఆగలేక అడిగేసేను.

“నిన్ను నే మొదటిసారిమాసిన నాతో ఈసంగతులన్నీ ఇంతవివరంగా చెప్పడంలో న్యాయం ఏమిటి?”

నే నా ప్రశ్న వేసేసరికి నావైపు అతిదీనంగా చూసింది రెనీ.

“నిన్ను చూసినప్పటినుంచీ నువ్వు నన్ను సరిగ్గా బోధపరచుకోగలవని పొరపాటున ఆశపడ్డాను.” అంది.

“ఎవరై నాసరే ఒక్కరోజులో ఎవరినై నా బోధపరచుకోగలరా?”

“నీకూ నాకూ ఇష్టాయిష్టాలన్నీ చాలావరకు సమానం అని తోచింది. మరొకమాట. ప్యారిస్ కివచ్చి వీధిలో వారకాంతల వెంటబడని విదేశీయులంటే ఎవరికైనా గౌరవమే.”

“నేనెన్నడూ వారివెంట బడలేదని నీ కేమిటి ధైర్యం?”

“నాకు తెలుసును...అదికాక ఆంగ్లేయ కవుల గురించీ, జర్మన్ గ్రంథకర్తల గురించీ నాతో మాట్లాడగలిగినవాడవు ఇన్నాళ్లకి నువ్వొకడవు కనిపించావు... నేను ప్యారిస్ లో గొప్పవాళ్లనికాని, చదువుకున్నవాళ్లని కాని ఎవరినీ ఎరగను.....ఇవన్నీ అటుండగా, నాలుగవేచిత్రపతాన్ని నువ్వుకూడా పొగడడం సామాన్యమైన వింత కాదు. ఇప్పుడుకూడా, నిజంగా, ఫిలిప్

కంటే నువ్వే నన్ను బాగా బోధపరచుకోగలవని నా నమ్మకం.”

రెనీ చెప్పేది యాకత్తూ నిజమని నేనప్పుడు గ్రహించాను. నిజం కనుకనే తనతో పరిచయం వృద్ధి పరచుకునేందుకు నాకూ ముందటిరోజున కోరిక కలిగింది. కాని ఇది చాలా హానికరమైన స్థితి అని కనిపెట్టేను. మరొకవారంరోజులు రెనీకి ఫిలిప్ కి మ్యూని నే నున్నా నంటే వాళ్లిద్దరూ పొట్లాడి విడిపోతారని నాకు తెలుసును. ఈసాయంత్రం గడచినతర్వాత రెనీని నే నెన్నడూ కలసుకోకూడదని గట్టిగా నిశ్చయించుకున్నాను. మనుష్యమాత్రులమే కనుక ఆలోచించుకోకుండా ఎంతమందిజీవితాలు నిరర్థకం చేస్తామో మనకే తెలియదు. ఈవిషయంలోమట్టుకు నేను కళ్లు మూసుకుని గోతిలో పడకూడదనుకున్నాను.

సినీమాలోంచి ముగ్గురం వచ్చేసేం పైకి. నాకోరిక నెరవేర్చి నాతో సినీమాకి వచ్చినందుకు వాళ్లిద్దరికీ నా వందనా లర్పించాను. అదయాక చటుక్కున 'నాకు వేరేపనుంది. నేను పోవాలన్నాను. రెనీ నాకేసి ఆశ్చర్యంగా చూస్తూనుంచుంది. ఫిలిప్ "మళ్లీ ఎప్పుడు నిన్ను చూడడం?" అన్నాడు. ఈలోకంలో ఇలాగే అన్నీ అనుకోనట్టు జరుగుతాయి. మాట్లాడకుండా ఇద్దరూ వెళ్లిపోతారనుకున్నాను. ముందుగా మాట్లాడినది ఫిలిప్!

“నేను రేపే లండన్ వెళ్లిపోతున్నాను.”

“అప్పుడేనా?” అంది రెనీ.

“నువ్వే మమ్మల్ని టీకీ, సినీమాకీ పిలిచావు కాని, నిన్ను మేము పిలవనక్కరలేదా?” అన్నాడు ఫిలిప్. రెనీ ఆమాటే నాకు ఇంగ్లీషులో చెప్పింది.

“ఈవిషయంలో అంత కట్టుబాటేమిటి?... పరవాలేదు. మళ్లీ ప్యారిస్ వచ్చినప్పుడు నాకీమర్యాదలన్నీ చేద్దురు గాని.”

“వీలులేదు. రేపుసాయంత్రం నాలుగుగంటలకి స్టేన్ డి లా మేడలైన్ దగ్గర మమ్మల్ని కలసుకోవాలి” అన్నాడు ఫిలిప్.

“కాని రేపు ప్రాద్దున్న నేను వెళ్లిపోతున్నాను.”

“రేపు వెళ్లేందుకు వీలులేదు” అంది రెనీ.

“సరే” అన్నాను.

మొన్నాడు నాలుగుగంటలకి అనుకున్నచోట సిద్ధం నేను. నాచేతిలో రెండు పుస్తకాలున్నాయి. మొదటిది గాంధీమహాత్ముని స్వీయచరిత్రం. రెండవది రవీంద్రుని గీతాంజలి. ప్రాద్దున్న తిరుగుతుంటే ఒక పుస్తకాలకొట్టులో ఈ రెండు కనబడ్డాయి. రెనీ కిని కొని బహుమానంగా ఇవ్వాలని బుద్ధిపుట్టింది. వెంటనే కొన్నాను. రెనీ వీటిని చూసి చాలా సంతోషిస్తుందని నాకు తెలుసును. ఫిలిప్ తో రెనీ వచ్చేసరికి పది నిమిషాల ఆలస్యం అయింది. ఆలస్యానికి క్షమించమన్నాడు ఫిలిప్. రాగానే నాచేతిలో ఉన్న పుస్తకాలు చూపెట్టి ‘అవి ఏమిటి?’ అనడిగింది రెనీ. ‘నువ్వు చూడవలసినవి కావు’ అన్నాను.

“అందుకే చూపించు.”

“తర్వాత చూపిస్తాను.”

ఒక ‘కేఫే’ లో కూర్చుని టీ తాగుతుండగా రెనీ కాపుస్తకాలు చూపించాను. నేను వాటిని తనకే కొన్నానని లోపలివ్రాత జూడగానే పరిమితిలేని ఆనందం వెల్లడిశేస్తూ, ‘నువ్వొంత మంచివాడవని నే ననుకోలేదంది.’

ఫిలిప్ కొంచెం ఈర్ష్య దాచీదాచుకోనట్టు పెంకితనంగా, ‘రెండుపుస్తకాలూ రెనీకే అయితే నా కేమిటి?’ అన్నాడు.

“పుస్తకాలు రెనీవి రెనీ నీదీ.” అన్నాను.

ఇద్దరూ నవ్వుకున్నారు. ఫిలిప్ ఆసరదాలో రెనీభుజంమీద తనచెయ్యి వేసేడు. ఫిలిప్ కేసి చూడ కుండా ఆచెయ్యి తొలగించుకుని, రెనీ “సరిగ్గా నా కివ్వవలసిన పుస్తకాలే ఇచ్చావు నువ్వు.....నిజంగా చెప్తున్నాను, నిన్ను సంతోష పెట్టాలనికాదు. ఎన్నేళ్ల బట్టో ఇండియాదేశం చూడాలని నాకు గొప్ప ఆశ. ఈజన్మలో తీరని కోరికలలో అదొకటి.” అంది.

“ఆచెల్లని కోరికలలో మిగిలినవి ఏమిటి?” అనడిగేను అల్లరికి.

రెనీ జవాబుచెప్పలేదు.

“ఏదైనా నాటకానికి కాని, సినిమాకి కాని వెళ్దామా?” అన్నాడు ఫిలిప్.

వద్దన్నాను నేను. రెనీకూడా వద్దంది. మరేమిటి చెయ్యడం అని ఆలోచిస్తే, రెనీ ఏదైనా తోటలోకి వెళ్లి కాసేపు నడచి ఎక్కడైనా కూర్చుం దాం అంది. బోయ్ డిబాలోన్ అన్నచోటికి వెళ్లం. సరదాగా మాట్లాడుతూ చీకటిపడేవరకూ నడిచేం. ఆఖరికి నేను వెళ్లిపోవాలంటే కాసేపు అక్కడ బల్లల మీద కూర్చుని తర్వాత వెళ్లిపోదాం అంది రెనీ. చీక టిలో ఒకబల్లమీద ముగ్గురం కూర్చున్నాక రెనీ మానం దాల్చింది. నేనూ ఫిలిప్ మట్టుకు మాట్లాడుకుంటున్నాం. నాతప్పుడు ఫ్రెంచితోటే తంటాలు పడుతున్నాను. అప్పుడప్పుడు రెనీచేత తప్పులు దిద్దించి నామాటలు ఫిలి ప్ కి బోధపడేటట్టు చేస్తున్నాను. మొన్నాడు నేను లం డన్ కి వెళ్తున్నానన్నాను. ఫిలిప్ నన్ను లండన్ గురించి అనేక ప్రశ్నలు వేస్తున్నాడు. రెండుమూడు నెలలలో తనక్కడకి వస్తానన్నాడు. ‘రెనీకూడావస్తుందా?’ అనడిగితే ‘నాకు లండన్ తో పనేమిటి?’ అని జవా బిచ్చింది. ఇలా ఉండగా కొంచెందూరంలో ‘ఫిగా రో! ఫిగారో!’ అని ఒకప్యారిస్ పత్రికని అమ్ముతూ కుర్రాడు కేకలువేస్తున్నాడు. రెనీ ఫిలిప్ ని వెళ్లి ఒక పత్రికకొని తెమ్మంది. ‘వెళ్లిపోతూ తోవలో కొనవచ్చు’ నన్నాడు ఫిలిప్. తర్వాత పత్రికలు మిగులుతాయో లేదో ఇప్పుడే కొనమంది. నేను వెళ్లికొంటానని లేచే సరికి, వద్దని తనే విధేయుడిలా లేచివెళ్లేడు ఫిలిప్.

అతను కొంతదూరంవెళ్లగానే నా రెండుచేతులూ గట్టిగా తనరెండుచేతులలోనూ పట్టుకుంది రెనీ.

“నువ్వు రేపువెళ్లడానికి వీలులేదు... మున్నూ టికి వీలులేదు” అంది.

“ఇదేమిటి రెనీ?” అన్నాను నిర్ఘాంతపోయి.

“నీలులేదు. నువ్వులేకపోతే నేనుండలేను... నువ్వువెళ్లకు ...రేపు మధ్యాహ్నం ఒంటిగంటకి మాల్ మెయ్ సాన్ రాజభవనందగ్గర నువ్వుండాలి. నేను వస్తా నక్కడకి ...లండన్ కి వెళ్లననీ, అక్కడకి వస్తాననీ నాకు వాగ్దానం చెయ్యి. వస్తావా?... అదుగో, ఫిలిప్ వచ్చేస్తున్నాడు. ...వాగ్దానం చెయ్యవూ?”

నేను వాగ్దానం చెయ్యలేదు. నా దగ్గరనుంచి దూరంగా జరిగి కూర్చుంది.

ఫిలిప్ వచ్చి, ‘ఇదిగో నీపత్రిక’ అన్నాడు.

ఇంతమానంగా కూర్చున్న రెనీ మళ్ళీ యథా ప్రకారంగా హాయిగా “ఏమైనా ప్రత్యేకమైన విశేషాలున్నాయా, ఫిలిప్, ఈరోజు పత్రికలో?” అంది.

“నేనింకా చూడండే” అన్నాడు ఫిలిప్.

కానేపయాక వెళ్లిపోవాలని లేచేం. మళ్ళీ నేను ఫిలిప్ తో రేపు లండన్ కి వెళ్లిపోతున్నానని చెప్పేను. నేనక్కడ నివసిస్తున్నానో కూడా చెప్పేను. ఒక చిన్న పుస్తకంలో వీధివెలుతురు బట్టి నావిలాసం గ్రాసు కున్నాడు. రెండుమూడు నెలలలో నన్ను లండన్ లో చూస్తానన్నాడు. రెనీతో కూడా వెళ్లిపోతున్నానని చెప్పేను. ప్యారిస్ కి వస్తే తనమాట మరచిపోవద్దంది. తనక్కడుంటోందో నాకు తెలియదంటే ‘తెలియకేం చేస్తుందిలే!’ అని సమాధానం చెప్పింది.

ఇకను విడిపోబోతుంటే నన్ను రెనీ, “అన్నట్టు, ప్యారిస్ అంతా చూసేనంటావు. మాల్ మెయ్ సాన్ రాజ భవనం ఎప్పుడైనా చూసేవా?” అనడిగింది.

“రెండుమూడుసార్లు చూసేను.”

“చూడలేదేమో అని అడిగేను... చాలా అందంగా ఉంటుంది కామా?”

“అవును.”

ఆరాత్రంతా ఆలోచించాను మొన్నాడు ప్రా ద్దున్న లండన్ కి బయలుదేరి వెళ్లిపోవడమా లేదా అని. మొదట వెళ్లిపోదామని నిశ్చయించుకున్నాను. నేను తప్పకుండా ఉండిపోతాననీ, మొన్నాడు ఒంటిగంటకి

కలుసుకుంటాననీ రెనీ దృఢంగా నమ్ముతోందని నాకు తెలుసును. తను ఏదడిగితే అది చేసేందుకు నేను సిద్ధంగా ఉన్నానని రెనీకి ఈ ధైర్యం ఎందుకుండాలని నాకు పొరుషం కలిగింది. సాయంత్రం ఆఖరిని మళ్ళీ నన్ను మాల్ మెయ్ సాన్ గురించి ప్రశ్న వెయ్యడం ఒట్టిపెంకి తనమూ గర్వమూ కాక మరేమీ కాదని చికాకుపడ్డాను. లండన్ కి వెళ్లిపోవాలి నేను. తప్పదు..... మళ్ళీ, ఒంటిగంటకి మొన్నాడు మాల్ మెయ్ సాన్ ప్రాంతాలలో నాకోసం ఎంతో అపేక్షతో కాచుకుని ఉంటుందని ఆలోచిస్తే బాలివేసింది. ఫిలిప్ తో తన కేమీ సరియైన ఆనందంలేదు. నిజమే. అంతసున్నితమైన స్వభావం కలవానిని ఫిలిప్ బోధపరచుకోలేడు. అయినా, నేనేమీ చిక్కులలో పడకూడదు. జాగ్రత్తగా కొంతనేపుమాట్లాడి వచ్చేయ్యాలి. పరవాలేదు. ఆమాత్రం నేనుమానుకోగలను — నేనిచ్చిన పుస్తకాలు చూసుకుని చిన్నపిల్లలా ఎంతసంతోషించింది! పాపం, వెళ్లి చూడకపోతే తప్ప.

మొన్నాడు లండన్ కి నేను బయలుదేరలేదు. ఒంటిగంటదాటిన కొన్ని నిమిషాలలో మాల్ మెయ్ సాన్ ప్రాంతాలకి తేరుకున్నాను. ఒక చక్కని గవును తోడుకుక్కుని రెనీ నాకోసం ఎదురుచూస్తోంది. దగ్గరకి వెళ్లేను. నేను వచ్చినందుకు తనముఖంలో ఏమీ సంతోషం చూపెట్టలేదు. చూడగానే మాట్లాడనైనా లేదు. దగ్గరలో ఒక హోటల్ ఉంటే ‘అక్కడకి వెళ్లి కూర్చుందాం రా’ అంది. ఇద్దరం అక్కడకి వెళ్లి కుర్చీలలో కూర్చున్నాం. నేనేమీ మాట్లాడలేదు. రెనీ కేసి చూస్తూ కూర్చున్నాను. రెనీ అంతనేపూ నాకేసి చూడకుండా ఉండేందుకు ప్రయత్నం చేస్తోంది. ఆఖరికి తనే మాట్లాడింది.

“ఒంటిగంటదాటేక నువ్విక రావేమోనని బెంగ పెట్టుకున్నాను.”

“అవును. ఆలస్యం అయింది. కాని నాతప్పు కాదు.”

“నువ్వు రాకపోతే నేనివారే ఏమి చేద్దానో నాకే తెలియదు.”

ఇంతలో హోటల్ వాడువచ్చి ఏమి కావాలని అడిగేడు. తినేందు కేవో కొన్ని పదార్థాలు తయారు చేయమన్నాం. వాడు వెళ్లిపోయాడు.

ఇంకా రెనీ నాకేసి చూసేందుకు సిగ్గుపడు తోంది. నేనప్పుడు, "రెనీ, నువ్వు నన్నీవాళ ఎందుకు రమ్మన్నావో తెలియదుకాని, నేను రాకుండా ఉండేందుకు చాలా ప్రయత్నం చేసేను నాకిదేమీ బోధపడడం లేదు." అన్నాను.

"నువ్వలా ప్రయత్నం చేస్తావని నాకు తెలుసును. నిన్న రాత్రంతా నాకు నిద్రలేదు. నువ్వు రావేమో ననే నా బె.గ. నువ్వు..." ఇకను మాట్లాడలేకపోయింది. బల్లమీద తలవాలేసి ఏడవడం మొదలెట్టింది.

"ఏడవకు, రెనీ. ఎందుకిలా ఏకస్తావు? నే నన్నమాటలేమైనా నీకు నమ్మనోప్పిస్తే నన్ను త్నమించు."

"నీ మాటలకని కాదు."

"మరేమిటి?"

"నీకు... నేనంటే... లెఖలేదు."

"రెనీ, మరొకరయితే నేనీవాళ లండన్ కి వెళ్లకుండా ఉండిపోదునా?"

"నేనంత పోరు పెట్టేను కనుక ఉండిపోయావు."

"నిజమే. మరొకరు పోరు పెట్టినా ఉండకపోదును"

కళ్లు తుడుచుకుంది. తనచెయ్యి నాచేతిమీద వేసి ఎంతో మృదువుగా నావేళ్లన్నీ తడిమింది.

"నన్నింకా బోధపరచుకోలేక పోతున్నావు" అంది.

"నిన్ను బోధపరచుకోలేక కాదు. నాకిదంతా నచ్చడంలేదు... నిన్నూ నన్నూ ఇప్పుడు ఫిలిప్ చూస్తే ఏమనుకుంటాడు?"

"ఫిలిప్ ఏమనుకున్నా నాకింక పరవాలేదు."

"అలా అనకు. ఫిలిప్ కి నువ్వంటే ఎంతో ప్రేమ."

"నీకు లేదు."

"నాకు లేదని కాదు. నా ప్రేమ మరొకరకం. నువ్వంటే నాకు అమితమైన స్నేహభావం. ఈసారి వచ్చి నిన్నంటూ ఒక తైని కలుసుకున్నందుకు నాకెంత సంతోషంగా ఉందో నువ్వు ఊహించలేవు. కాని... అంతే. ఫిలిప్ ప్రేమ అలాంటిదికాదు."

"నాతో ఫిలిప్ గురించి మాట్లాడేందుకా ఇక్కడికి వస్తా నువ్వు?"

"అందుకే."

"అయితే మళ్ళీ వెళ్లిపో. ఫిలిప్ సుగుణాలన్నీ నువ్వు నాకు వర్ణించనక్కరలేదు. నీకంటే ఫిలిప్ ని నేను బాగానే ఎరుగుదును."

"నువ్వొకరని కాదు... అయినా, రెనీ, నీ ఉద్దేశ్యం ఏమిటి? ఎందుకింత బాధపడిపోతున్నావు నువ్వు?"

"నేనేమీ బాధపడడంలేదు."

"మరీ ఏమిటా ఇదంతా ఏమిటి?"

"నిన్ను మళ్ళీ చూడకుండా ఉండమంటే ఉండలేను... నువ్వేమిటి చెయ్యమంటే అదిచేస్తాను. ఏమిటి చెయ్యమంటే అది... కాని, నిన్ను మట్టుకు నేనెప్పుడూ చూస్తూవుండాలి."

"నామాతృదేశం ఇక్కడెక్కడా లేదని నీకు తెలుసునా?"

"నేనదంతా ఇప్పుడు ఆలోచించ దలచుకోలేదు."

"పోనీ, నాశరీరచ్ఛాయ చూడు. నల్లని నలుపు... నీహా నాహా స్నేహం ఉండొచ్చును కాని మరే సంబంధానికీ వీలులేదు."

"నన్ను పెళ్లి చేసుకోమని బ్రతిమాలుకోడంలేదు నేను."

"రెనీ, ఫిలిప్ నిన్ను నిజంగా సుఖపెట్టగలడు. మరేవిధంగానూ నీకు సుఖంలేదు. నువ్వు మోసంచేస్తే ఫిలిప్ భరించలేడు."

“ఫిలిప్ కోసం అనే అంత బెంగా నీకు? ... నేను కాకపోతే నావంటివారు లక్షమం దున్నారు ఫిలిప్ కి.

“ఫిలిప్ కోసం అనికాదు బెంగా. నీకోసమే.”

ఇంతట్లో హోటల్ వాడు తినేందుకూ తాగేందుకూ అన్నీ బల్లమీద తెచ్చిపెట్టేడు.

తింటుంటే మధ్యలో రెనీ నన్నొక విచిత్రమైన ప్రశ్న అడిగింది. “నిజంచెప్పు, నేను నీకు సరిపడినంత అందంగానూ లేనా?” నాకు నవ్వొచ్చింది.

“నీ అ. దానికి లోటులేదు. నీ తెలివితేటలకి అంతకంటే లోటులేదు. ఎవరిలోనైనా అందంకంటే తెలివితేటలు నన్నెప్పుడూ ఎక్కువసులభంగా లోబరచు కుంటాయి” అన్నాను.

తనడం అయాక ఇకనేమిచెయ్యడం అన్న చర్చ వచ్చింది. “మాల్ మెయ్ సాన్ భవనం వెళ్లి చూద్దాం” అన్నాను. “దరిద్రంగా ఉంటుంది. మరక్కడికైనా వెళ్దాం” అంది రెనీ. మిగిలినవోట్లగురించి ఆలోచించడంలో ఒకరికినచ్చినది మరొకరికి నచ్చలేదు. ఆఖరికి నేను “లూవ్రే చిత్రశాలకి వెళ్దాం” అన్నాను.

“లూవ్రేకా? ఫిలిప్ కనబడతాడేమో.”

“అయితేవద్దు.”

“పరవాలేదు. లూవ్రేకే వెళ్దాం. పద.” తోవలోనూ, లూవ్రేలోనూ మళ్ళీ రెనీ నాతో అన్ని సంగతులూ అతిసరదాగా మాట్లాడింది. మిగిలినమాటలు మాట్లాడుతూ మధ్యమధ్యని నన్నింకా ప్యారిస్ లో ఒక వారం అయినా ఉండిపోమ్మని బతిమాలుకునేది. ఆలోచిస్తానని జగబిస్తూ వచ్చాను. ఒకచోట ఆమూర్ అండ్ సైఫీ (అనగా పాశ్చాత్యరతీమన్మథుల) చిత్రంచూపించి, ‘అదెంతబాగుందో చూడు’ అంది. అదిచూస్తుంటే చటుక్కున నాచెయ్యిపట్టుకుని ప్యారిస్ లో ఇంకా కొన్నిరోజులుండిపోతానని వాగ్దానం చెయ్యమంది. చుట్టూ ఎటుప్రక్క చూసినా మనుష్యులు మరెవరూ కనుమేర చూపులో లేనట్టు నాకేసి అతిప్రేమోదే కంగా చూస్తోందిరెనీ. నాకు సిగ్గేసింది. చెయ్యి విడి

పించుకుని “మరొకమూడురోజులు తప్పకుండా ప్యారిస్ లో ఉంటాను. ఆపైని నేను మాటివ్వలేను” అన్నాను. ‘సరే’ అంది. మరొకచోట “మూడురోజులూ ఉంటానన్నావునుమా. మాట నిలబెట్టుకోవాలి మర్యాదస్థుడిలా” అంది.

“వాగ్దానంచేసేక నిలబెట్టుకో కేంచేస్తాను?” ఆవేశ నాలుగుగంటలకి తను వెళ్లిపోవాలంది. “ఫిలిప్ ని చూడడానికా?” అంటే ‘అవు’నంది. మళ్ళీ కాసేపుండి, “నువ్వీవాళ ఫిలిప్ ని వెళ్లిచూడొద్దంటే మానేస్తాను నుమా” అంది.

“తప్పకుండా వెళ్లిచూడు.”

“ఎప్పుడో ఒకప్పుడు త్వరలోనే మేమిద్దరం విడిపోకమానం. కాని సగతంతా ఫిలిప్ కి కొంచె కొంచెంగా బోధపడచాలని నా ఉద్దేశం. ఒక్కసారిగా చెప్పడం నాకిష్టంలేదు ... నువ్వు వెళ్లమంటే నే వెళ్తాను. ఏమంటావు? నన్నికను మట్టుకో నివ్వను ఫిలిప్ ని.”

ఆమాటలు వింటుంటే నేనేంచేస్తున్నానో నాకే బోధపడలేదు. లోలోపలినుంచి కంగారు పుట్టు కొచ్చింది. పైకి తాపేగా ఉన్నట్టు కనపించాను.

ఇంతట్లో హెన్నర్ యొక్క చదువరి అన్న చిత్రపఠందగ్గరకి వచ్చాం. రెనీ నావీపు తట్టింది.

“అయ్యో, చూడు”

“రెనీ, నువ్వు నేనూ తప్ప దీనినెవరూ పొగడలేదంటావా?”

“లేదు. నిజానికి ఇది మనిద్దరిదే.”

“అయితే పట్టుకుపోదామా?”

“ఇక్కడ చూసేందు కెవరూ లేకపోతే అంత పనికి నేను సంసిద్ధురాలనే... .. ఏరాత్తైనా మనిద్దరం వచ్చి దొంగిలిద్దాం. చాలా దురలోచనంటావా?” “దురలోచనా దురలోచనాకూడాను ... రెనీ, ఇక మీదట నువ్వు జ్ఞాపకంవచ్చినప్పుడల్లా ఈచిత్రపఠం కూడా జ్ఞాపకం వస్తుందినాకు.”

“ఎందువల్ల?”

“రెండురోజులక్రిందట నువ్వు నేనూ కూడా అన్నాం, జ్ఞాపకంలేమా? ఈచదువరినిచూస్తే మనోవికారా లేవీ పుట్టవు. చిత్రకారుడు చిత్రించిన శరీరంలో కంటే చిత్రకారుడిలో ఉన్న కవి ఉద్దేశించిన మన స్వాందర్యంలో ఎక్కువ శోభ కనిపిస్తోంది.”

“అదంతా బాగానే ఉందిలే. కాని నేను జ్ఞాపకంవచ్చినప్పటికీ ఇదెందుకు జ్ఞాపకం రావాలి?”

“ఏమో, చెప్పలేను...నిన్ను చూస్తే కూడా నాకు స్వచ్ఛమైన ఆనందమే కాని మనోవికారం లేదు కనుక నేమో.”

“నిజంగా? నేను నీకంత అందవికారంగా కనిపిస్తున్నానా? నీకు మనోవికారం కలుగలేదంటే అది నాలో అందవికారం అన్నమాటే.”

“నువ్వు అందవికారివి?”

“నాచిన్నప్పుడు అందరూ నేను చాలా అందంగా ఉండేదానననేవారు.”

“ఇప్పుడు నువ్వందంగా లేవనా, నువ్విప్పుడు చిన్నదానవు కావనా!...అందానికేం కాని నాలుగు గంటలయిపోతోంది.”

“అప్పుడే? అవును. నేను వెళ్తాను. మళ్ళీ రేపు...పన్నెండు గంటలకే ఈవార కలసుకున్న చోటనే కలసుకుందాం. ఏమి?”

“సరే.”

“నన్ను మోసపుచ్చకు సుమా...పన్నెండు గంటలకి...నిజంగా నువ్వు నన్ను ప్రేమించకపోతే నావీవితం అర్థంలేనిదై పోతుంది...అలా నవ్వకు. వేళాకోళం కాదు.”

“రెనీ, ఇప్పుడు వెళ్లేముందు నీవిలాసం నాకు తెలియజేయ్యి. నాది తెలుసుకు కామా?”

“ఇప్పుడు తొందరేమిటి? రేపుచెప్తాను...నాకు చెప్పకుండా వెళ్లిపోదాం అనుకుంటున్నావా? వద్దు సుమా...మర్యాదైన పనేనా అది?”

“ఈ అపనమ్మకాలన్నీ ఏమిటి, రెనీ? నీకు మతిచ్చాక వెనక తియ్యను.”

“సరే. రేపు పన్నెండుగంటలకి...వెళ్లనా?”

రెనీ వెళ్లిపోయింది. నేను ప్యారిస్ వీధులంటూ మతిపోయినవాడిలా తిరిగితిరిగి ఎనిమిది గంటలకి హోటల్ కి చేరుకున్నాను. ఏమీ భోజనం చెయ్యలేదు. నాగదికిపోయి బట్టలుమార్చుకోకుండానే దీపం ఆర్పేసి పక్కలో పడుకుని ఈరెండుమూడు రోజులలోనూ జరిగిన చర్యలన్నిటిగురించి దీర్ఘంగా ఆలోచించాను. ఆలోచించినకొలదీ నా ప్రవర్తనా, రెనీ ప్రవర్తనాకూడా చాలా అసందర్భం అనిపించాయి. నేను రోజురోజుకీ ఎక్కువ తెలివితక్కువగా సంచరిస్తున్నానని తోచింది. రెండురోజులక్రిందటే నేను లండన్ కి వెళ్లిపోవలసిందనుకున్నాను. రెనీ నన్ను చాలా ప్రేమిస్తోందన్నమాట నిశ్చయం. కాని రెనీ నాకెంతనచ్చినా, తనంటే నాకు తనకున్నటువంటి ప్రేమ లేదన్నమాట కూడా నిశ్చయం. తను ప్రేమించినట్లు నేనెలా ప్రేమించగలను? ఇంకా నాలుగురోజులుకూడా కాలేదు ఫిలిప్ తనూ కలసి, నాలుగు గంటలు ఈగదిలోనే ఒంటరిగా గడిపి. మళ్ళీ అలా వాళ్లిద్దరూ గడిపేరని నామనస్సులో ఎంత వెతికినా ఏమీ ప్రణయానూయకూడా లేదు...ఏదో ఒకవిధంగా ఫిలిప్ తో సంతృప్తిపొంది రెనీ సుఖంగా ఉండాలనేనా ఉద్దేశ్యం. సుఖంగామట్టుకుండాలి, పాపం.

చెప్పకుండా మొన్నాడు ప్రాద్దున్న వెళ్లిపోదాం అని నిశ్చయించుకొన్నాను. దీపం వెలిగించి గడియారంలో చూస్తే పదకొండుగంటలయింది. మూడు గంటలలా చీకట్లో కొట్టుకున్నానన్నమాట ఈవిధంగా మనస్సు దృఢపరచుకునేందుకు. తెల్లవారగానే బయలుదేరాలి కనుక బట్టలూ అవీ సద్దుకోవలసినవి కొన్ని సద్దడం మొదలెట్టేను ఇంతట్లో ఎవరో నాగదితలుపు కొట్టారు. భోజనం ఎందుకు చెయ్యలేదని అడిగేందుకు హోటల్ యజమాని వచ్చినట్టుందనుకుని, లోపలికి రావచ్చునని గట్టిగా చెప్పేను. వెనక్కి తిరిగి చూసేసరికి తలుపు తెరచి లోపలికి వచ్చినది—రెనీ.

“ ఇదేమిటి, రెనీ? ”

“ రేపు వెళ్లిపోవాలని పెట్టె సద్దేస్తున్నావా? ”

“ సద్దడం కాదు. అన్నీ వైనుండిపోతే పెట్టెలో పెట్టున్నాను. కాని, నువ్వెందుకు వచ్చినట్టిప్పుడు? ”

“ నిజంచెప్పు. రేపు వెళ్లిపోదాం అనుకుంటున్నావా లేదా? ”

“ వెళ్లడానికి కాదు, రెనీ... నీకు వెళ్లనని మాటిచ్చాక వెళ్లిపోతానా! ... సరేలే, అర్ధరాత్రి నాగడికి రావాలని నీ కెందుకు బుద్ధిపుట్టింది? ... నీమిట్టి దారుణం? ”

“ నిజంచెప్పనా? నువ్వేమీ అనుకోకు. సాయంత్రం నీమాటలు కొన్ని జ్ఞాపకం తెచ్చుకుంటే నువ్వు నాకు తెలియపరచకుండా వెళ్లిపోదలచుకున్నావని అనుమానం కలిగింది. మళ్ళీ వెళ్లొద్దని బ్రతిమాలుకునేందుకు వచ్చాను. ”

“ రెనీ, నీకు మతిపోయిందా? ”

“ అవును. మతిపోయింది. ”

“ ఇలా అర్ధరాత్రి నాగడికి వస్తే హోటల్ యజమాని ఏమనుకుంటాడు? ”

“ ఏమనుకుంటే నాకేమిటి తెళ్ళు? ”

“ ఇంతవరకూ నేను చాలామర్యాదస్థుడననుకుంటున్నాను. ”

“ తను అనుకుంటున్నంతకంటే కూడా చాలామర్యాదస్థుడవని నేను బోధపరుస్తానులే. ... ఇలా నేను నుంచో వలసినదేనా? నీపక్కమీద కూర్చుంటాను. ”

“ వద్దు, రెనీ. మనిద్దరం కూడా ఇప్పుడే వెళ్లి వెళ్దాం. నిన్ను మీ ఇంటిదాకా దిగబెట్టి నేను మళ్ళీ వచ్చేస్తాను. ”

“ నన్ను వదలుకోట్టుకుందాం అని చూస్తున్నావు. నువ్వు ఉండిపోమమంటే ఈరాత్రంతా నీతోటే ఉండిపోదాం అనుకుని వచ్చాను. తెలుసునా? ”

“ అమాటఎలా అంగలిగేవు, రెనీ? ఈగడిలోనే ఫిలిప్ తో నాలుగుగంటలు స్వేచ్ఛగా నువ్వు కాలంగడిపి నాలుగురోజులుకూడా కాలేదు. ”

“ ఆసంగతి నువ్విప్పుడు జ్ఞాపకంచెయ్యడం అంత సూరత్వం అదేకాని మరొకటిలేదు. ”

“ అబద్ధం చెప్తున్నావా నేను? ”

“ ఫిలిప్ అంటే నాకింకా ప్రేమ మిగిలిపోయిందనుకుంటున్నావా? ... ఫిలిప్ ని నేనెన్నడూ అంతగా ప్రేమించలే దసలు ... ఈవాళ్ల తనతో గడపిన ప్రతి నిమిషం ఒకయుగంలా అనిపించింది. తనతో కూర్చున్నంతసేపూ నిన్ను గురించే ఆలోచిస్తూ ఉన్నాను. ”

“ వెళ్దాం, రా, రెనీ. ”

“ ఎక్కడికి? ”

“ మీ ఇంటిదాకా వస్తాను. ”

“ అక్కడికి నువ్వు వచ్చేందుకు నీలులేదు. ఏదైనా వనంలాకి వెళ్లి కూర్చుందాం. ”

“ వద్దు, రెనీ. ఆలస్యం అయిపోయింది. అన్నట్టు నీవిలాసం చెప్పేవుకాదు... రేపు మళ్ళీ అడగడం మరచిపోతానేమో నని. ”

“ నువ్వు మరచిపోవడం? నావిలాసం చెప్పమని నువ్వడిగినప్పుడల్లా నువ్వు నాకు మళ్ళీ కనబడకుండా వెళ్లిపోతానేమో నని భయం. ”

“ అందుకు కాదు. ఇప్పుడు చెప్పివే ప్రస్తుతం లో వ్రాసుకుంటాను ”

“ నేను రేపా నిల్లుంజో ఏదైనా ప్రస్తుతం లో వ్రాసే ఇస్తానులే. ”

“ నీవెప్పుం. ఇకను వెళ్దాం, రా. ”

ఇద్దరం హోటల్ వదిలి వైసపడ్డాం. కొంత దూరం వెళ్లక రెనీ మళ్ళీ ‘ఎక్కడికైనా వెళ్లి కూర్చుందాం’ అంది. ఇప్పుడు కాదని తప్పించుకున్నాను అయితే తను ఇంటికి వెళ్లిపోతానంది. ప్రేమనదాకా

నేను వస్తానంటే రావద్దంది. వెళ్లిపోతూపూడా "ఇంకా నన్ను నువ్వు మోసపుచ్చి నాకు తెలియపరచకుండా వెళ్లిపోతావనే నా బెంగ" అంది.

హోటల్ కి వచ్చాక హోటల్ యజమానితో మొన్నాడు ప్రొద్దున్నే లండన్ కి వెళ్లిపోతున్నానని చెప్పేసేను. ఇవ్వవలసివడబ్బంతా ఇచ్చేసేను. రెనీ ఆరాత్రి రావడంగురించి కొంచెం సరదాగానూ, వేళాకోళం గానూ మాట్లాడబోయాడు. నేనేమీ సమాధానం చెప్పక పోయేసరికి మళ్ళీ ఊరుకున్నాడు. కాసేపయాక మాట లలో తనభార్య పిల్లలూ నిద్రపోతున్నారని చెప్పేడు. వాళ్లు లేవకుండానే వెళ్లిపోతాను కనుక వాళ్లందరికీ నాక్షుమార్పణ లివ్వమన్నాను.

మొన్నాడు బయలుదేరి లండన్ జేరుకున్నాను. ప్యారిస్ నుంచి లండన్ వరకూ ఒక్కటే ఆలోచన నాకు — రెనీ. ప్యారిస్ లో రై లెక్కెటప్పుడు రెనీ ఆఖరినిము షాన్ని నామోసం కనిపెట్టి స్టేషన్ కి వచ్చేస్తుందేమో అన్న కంగారుతప్ప మరే ఆలోచనా లేదు. కాని లండన్ జేరుకుంటుంటే, రైలు విక్టోరియా స్టేషన్ లోకి ప్రవేశించ బోతుంటే రెనీగురించి ఆలోచిస్తూ ముఖం ఆపుకోలేక ఏడ్చేసేను.

ఆతర్వాత లండన్ లోపూడా నే నాట్టేరోజు లండలేదు. అకస్మాత్తుగా నేను లండన్ వదిలి ఇంటికి వచ్చేయ్యవలసాచ్చింది. రెనీగురించి ఇప్పటివరకూ మళ్ళీ ఏమాటా వినలేదునేను.....

ఇది ఇండియా దేశం. ఇక్కడ స్త్రీ ప్రపంచంలో ఎటుపక్కచూసినా 'సిగ్గుదొంతర' లే, మేలిముసుగులే, ఘోషలే. ఇప్పుడు నాలోకం ఇదీ. రెనీ లోకం ఇది కాదు. అప్పుడప్పుడు సంధ్యా సమయాలలో కళ్లుమూసు కని రెనీగురించి ఆలోచిస్తే రెనీముఖం ఆముఖంలో నేనెన్నడూ చూడనటువంటి రాద్రంతో చెదిరిపోయి కనిపిస్తుంది. నన్నిప్పటికింకా రెనీ క్షమించియుండదని విచారిస్తూ ఉంటాను. కాని ఎప్పుడైనా మిట్టమధ్యాహ్నం రెనీగురించి ఆలోచిస్తే ఫిలిప్ ని తనుపెళ్లి చేసుకునే ఉంటుందనీ, అయిదారుగురు పిల్లలకి తల్లయి నామాటే మరపోయి ఉంటుందనీ నాకు తోస్తుంది... జీవించే ప్రతిజీవానికీ రెండు వ్యతిరేకమైన మనోగుణాలుంటాయి. ఒకమనోగుణానికి జీవనపరిస్థితులతో మైత్రి, రెండవగుణానికి జీవనపరిస్థితులతో జైరం. రెండూముఖ్యమే.

దర్శనము

చావలి బంగారమ్మ

క్రాపంబులో బడి కుంగుచున్నాను
 మేఘంబులో మెరపు తొంగిచూచింది
 కన్నెత్తి నేనట్టె కాంచబోయేను
 పల్లెత్తి పలుకకే పారిపోయింది
 అంధకారములోన అణగిపోయేను

మరల వచ్చెద నంచు వురిమి చెప్పింది
 ఇదె కదా ధైర్య మం చెద నింపినాను
 అదనంచు హర్షాశ్రు లదె వంపినాది
 అదె యూతగా గొనుచు అట్టె లేచాను
 అటు చూడ గనుపించె అతని వదనంబు.